

مرشدِ عام امام البنا کے ہمراہ سفر

حامد ابونصر / ترجمہ: حافظ محمد ادریس

مجھے مرشدِ عام امام حسن البنا شہیدؒ کے ساتھ مختلف دیہات و قصبات میں دورے کرنے کے کافی مواقع ملے۔ ہمارے ہاں سطح مرتفع کے علاقے میں امام کے وہ دورے اب تک لوگوں کو یاد ہیں۔ اسی طرح میں نے قبائلی اور ساحلی علاقوں میں بھی امام شہید کے ساتھ طویل دورے کیے۔ ان دوروں کے دوران میں بہت سے ایمان افروز واقعات و مشاہدات کا تجربہ ہوا، مختلف شخصیات اور خاندانوں سے تعارف ہوا۔

ان مخلص اور جوان ہمت لوگوں کا جماعت پر یہ حق ہے کہ انھیں ہمیشہ یاد رکھیں۔ انھوں نے اپنا تن من و دھن اس راہ میں قربان کر دیا۔ جماعت نے انھیں شعور و جذبہ دیا اور ان کے خفتہ ایمان کو بیدار کیا۔ جماعت کی تاریخ پر قلم اٹھانے والا مورخ کبھی ان کو فراموش نہیں کر سکتا۔ بہت سے گم نام ساتھیوں کی بدولت تحریک کا نام زندہ و درخشاں ہے۔ انھوں نے جس ذات کے لیے قربانیاں پیش کیں وہ علیم و خیر ہے اور ان کا اجر محفوظ ہے۔ جس زمین پر انھوں نے عہدِ وفا باندھا، وہ بھی اُن کے حق میں خیر کی گواہی دے گی۔

۲۰ ویں صدی کے تیسرے عشرے [۱۹۲۸ء] میں الاخوان المسلمون کی بنیاد پڑی۔ چوتھے عشرے میں اُس نے تناور درخت کی صورت اختیار کر لی، اور امام حسن البنا شہید کی شخصیت مصر کے ماحول پر چھا گئی تھی۔ دیگر سیاسی جماعتوں کے لیڈروں کے دوروں کا رنگ ان سے بالکل مختلف ہوتا تھا۔ اُن کے ہاں نمود و نمائش اصل چیز تھی۔ پوسٹر اور بینر لگتے، آرائشی محرابیں آراستہ کی جاتیں،

جلسہ گاہ کو سجایا جاتا، بجلی کے قیمتی روشن ہوتے، سرخ قالین بچھتے، نعرے لگتے، سپاس نامے پیش کیے جاتے اور تصویریں اُتاری جاتیں۔ اس کے برعکس امام شہید کی آمد پر ہر چیز میں سادگی اور خلوص نظر آتا تھا۔ نہ تکلف، نہ تصنع، استقبال کے لیے آنے والے محبت میں ڈوب جاتے۔ سامعین گوش برآواز ہوتے۔ بات دل سے نکلتی اور دل میں اُترتی چلی جاتی۔ لوگ زمین پر بیٹھتے مگر اُن کی سوچ آسمان کی بلندیوں کو چھو رہی ہوتی۔ امام حسن البنا ہر سطح پر اور ہر قسم کی فضول خرچی کے سخت خلاف تھے۔ تحریکِ اسلامی کا یہی رنگ اسے ہر میدان میں دوسروں سے ممتاز کرتا ہے۔

● صحرا کی ایک یادگار رات: امام شہید جب کبھی ہمارے علاقے کا دورہ کرنے کا ارادہ کرتے تو مجھے ٹیلی گرام بھیج دیتے تھے۔ میں حسبِ پروگرام کبھی چیزہ میں اور کبھی بنی سوئیف میں آپ کا استقبال کرتا اور پھر ہر بستی میں امام کا ہم سفر رہتا تھا۔ انہی سفروں کے دوران ایک مرتبہ ہم ایک گاؤں حجازہ گئے۔ وہیں پر ہم نے رات گزاری۔ اس بستی کے لوگوں نے جس محبت کے ساتھ ہمارا استقبال کیا وہ کبھی بھول نہیں سکتا۔ اُن کے دل پیار و محبت سے لبریز اور چہرے خلوص و وفا کے ترجمان تھے، نہ کوئی ریا نہ کوئی تصنع۔

چاندنی رات تھی اور وہ لوگ صحرا میں ریت پر چٹائیاں بچھائے ہمارے منتظر تھے۔ ماحول پرسکون اور فضا خاموش تھی۔ رات کا سکون اُتر آیا اور راتِ خشکی میں ڈوب گئی تھی۔ پورا گاؤں صحرا میں نکل آیا تھا۔ جس طرح مہمان تکلف و نمائش سے پاک تھے، اسی طرح میزبان بھی اپنے دل کی گہرائیوں سے مہر و وفا کے پھول نچھاور کر رہے تھے۔

اس ایمان افروز ماحول اور رات کے سکوت میں امام شہید کا خطاب بھی ماحول کے عین مطابق تھا۔ امام کی زبان سے نکلنے والا ہر لفظ لوگوں کے دلوں میں اُتر رہا تھا۔ دیہاتی ماحول کی مناسبت سے انھوں نے نہایت سادہ اور عام فہم انداز میں دعوتِ پیش کی۔ لوگوں نے بار بار پُر جوش نعروں اور گرم آنسوؤں سے اپنے دلی جذبات کا اظہار کیا۔ خطاب ختم ہوا تو ہر شخص امام کے گرد پروانہ وار جمع تھا۔ انھیں آج کی رات بہت کچھ مل گیا تھا۔

لوگوں کو رخصت کر کے ہم اس سادہ کمرے میں آئے جہاں ہمارا قیام تھا۔ مٹی گارے کا یہ کمرہ ہمیں بہت بھلا لگا۔ اس میں خلوص کی خوشبو اور محبت کی چاشنی تھی۔ نہ یہاں صوفے اور کرسیاں

تھیں، نہ قالین اور فانوس۔ پھر بھی وہ کمرہ آج تک میری آنکھوں میں رچا ہوا تھا۔

ساتھیوں نے رات کے کھانے کا دسترخوان بچھایا۔ برتن صاف، اُبلے اور نہایت خوب صورت تھے۔ دیہاتی لوگوں کی عام غذا پر مشتمل یہ سادہ طعام بڑا لذیذ تھا۔ وہ رات کیوں کر بھلائی جاسکتی ہے۔ قرآن مجید نے حضور اور آپ کے پیروکاروں کا منصب یوں متعین کیا ہے:

تم ان سے کہہ دو کہ میرا راستہ تو یہ ہے کہ میں لوگوں کو اللہ کی طرف بلاتا ہوں۔ میں خود بھی پوری روشنی میں اپنا راستہ دیکھ رہا ہوں اور میرے پیروکار بھی۔ اور اللہ پاک ہے اور شرک کرنے والوں سے میرا کوئی واسطہ نہیں۔ (یوسف ۱۲: ۱۰۸)

● اسکندریہ کا سفر: امام شہید نے ایک روز مجھے اپنے ساتھ اسکندریہ جانے کی دعوت دی۔ میں نے اسے اپنی خوش قسمتی سمجھا کہ حسن البنا کی رفاقت میں ایک اور سفر کا موقع ملا۔ ریلوے اسٹیشن سے ہم ایک گاڑی میں سوار ہوئے۔ جب ہم اپنی نشستوں پر بیٹھ چکے تو مختصر گفتگو کے بعد مرشد عام نے اپنے چھوٹے سے سفری بیگ میں سے قرآن مجید کا ایک نسخہ نکالا اور تلاوت میں مصروف ہو گئے۔ امام حسن البنا کا تقریباً یہ مستقل معمول تھا کہ سفر میں قرآن کریم ساتھ رکھتے، اور سفر و حضر میں روزانہ قرآن مجید کی تلاوت میں خاصا وقت گزارتے تھے۔ اخوان کے اکثر ساتھیوں نے بھی امام شہید کا یہ طرزِ عمل اپنا لیا ہے، اور میں بھی اس پر باقاعدگی سے کاربند ہوں۔

خدایو اسماعیل ریلوے اسٹیشن پر ہم گاڑی سے اترے اور عوامی معیار کے ایک چھوٹے سے ہوٹل میں قیام کیا۔ ہوٹل میں پہنچ کر سب سے پہلے نمازِ ظہر ادا کی۔ نماز کے بعد مرشد محترم نے کھانے کی خواہش ظاہر کی۔ ہوٹل میں قیام کا انتظام تو تھا، مگر طعام کا اہتمام نہیں تھا۔ میں نے عرض کیا: آپ کھانے میں کیا چیز پسند کریں گے؟“ آپ نے جواب دیا: ”بس روٹی، پنیر اور انگور لے آئیں۔“ چنانچہ یہ طعام لایا اور ہم نے تناول کیا۔ کھانے کے بعد مختصر وقت کے لیے ہم نے قیلولہ کیا اور عصر کی اذان کے وقت جاگ اُٹھے۔ نمازِ عصر ادا کر کے ہم ٹرام میں سوار ہوئے اور قباری پہنچے۔ یہاں پروگرام کے مطابق امام حسن البنا شہید کو نمازِ مغرب کے بعد درسِ قرآن دینا تھا۔ ہم ٹھیک وقت پر جاے مقررہ پر پہنچ گئے۔ امام مسجد نے مرشد عام کو خطاب کی دعوت دی۔ امام حسن البنا نے نہایت ایمان افروز خطاب فرمایا جس کے بعد لوگوں سے اجازت لے کر ہم واپس چل دیے۔

اس سفر کے دوران میں ایک واقعہ رونما ہوا جو بظاہر چھوٹا سا ہے، مگر اپنی اہمیت کے لحاظ سے اس قابل ہے کہ اس کا ذکر کیا جائے۔ ٹرام وے پر لوگ سوار ہو جایا کرتے تھے اور کنڈکٹر اُن سے کرایہ وصول کر کے اُن کے اسٹیشن کا ٹکٹ جاری کر دیتا تھا۔ اس سفر کے دوران نہ کنڈکٹر ہمارے پاس آیا اور نہ ہم نے ٹکٹ حاصل کیا۔

اُترنے سے پہلے امام شہید نے مجھ سے پوچھا: ”آپ نے ٹکٹ لے لیے ہیں؟“ میں نے عرض کیا: ”کنڈکٹر ہمارے پاس آیا ہی نہیں۔“ آپ نے کہا: ”اگر وہ نہیں آیا تو ہماری ذمہ داری ہے کہ ہم اسے آواز دیں اور ٹکٹ حاصل کریں۔“ میں نے عرض کیا: ”ممکن ہے اُس نے آپ کو پہچان لیا ہو اور کرایہ وصول نہ کرنا چاہتا ہو۔“ آپ نے کہا: ”بھائی، اسے اس بات کا کیا حق ہے؟ یہ ٹرام اس کی ذاتی ملکیت تو نہیں، یہ تو اس کمپنی کا مال ہے جو اسے چلاتی ہے۔ اگر کوئی شخص کسی کو فائدہ پہنچانا چاہے یا اُس کی اعانت کا ارادہ کرے تو اُسے اپنی جیب سے خرچ کرنا چاہیے، نہ کہ دوسروں کے مال پر ڈاکا ڈال کر یہ کام کرے۔“

میں نے کنڈکٹر کو آواز دی۔ وہ آیا تو میں نے اُس سے ٹکٹ مانگا۔ اُس نے کہا: ”جناب، میں نے آپ کو دیکھ لیا تھا۔ آپ ٹکٹ نہ لیں۔ یہ ایک غیر ملکی کمپنی ہے۔“ امام بھی یہ بات سن رہے تھے۔ وہ مسکرائے اور فرمایا: ”ملکی ہو یا غیر ملکی، کسی کو اُس کے حق سے محروم نہیں کیا جاسکتا۔ اللہ آپ کو ہدایت اور اجر دے۔ دو ٹکٹوں کے پیسے لیں اور ٹکٹ دیں۔“ میں نے اُسے کرایہ دیا اور اس نے ہمیں ٹکٹ دے دیے۔ امام شہید کرایہ ادا کرنے کے بعد ہمیشہ ٹکٹ کا مطالبہ بھی کیا کرتے تھے۔

اس عظیم شخص کی تربیت میں میرے چند سال گزرے۔ اسی تربیت نے مجھے انسانیت سے روشناس کرایا۔ اس عظیم مربی کا قلبِ سلیم سرچشمہٗ رشد و ہدایت تھا۔ اُنھوں نے اپنے طرزِ عمل سے یہ بات سکھائی کہ بنی نوع انسان کے درمیان عدل و انصاف قائم کرنا اسلام کا بنیادی تقاضا ہے۔ کسی کا دین اور شہریت کچھ بھی ہوں بحیثیت انسان اس کا یہ حق ہے کہ اس کے ساتھ عدل کرے۔

قرآن مجید کی اس آیت کی زندہ تصویر حسن البنّا کی زندگی میں دیکھی جاسکتی تھی:

اے لوگو! جو ایمان لائے ہو اللہ کی خاطر راستی پر قائم رہنے والے اور انصاف کی گواہی دینے والے بنو۔ کسی گروہ کی دشمنی تم کو اتنا مشتعل نہ کر دے کہ انصاف سے پھر جاؤ۔

عدل کرو، یہ خدا ترسی سے زیادہ مناسبت رکھتا ہے۔ اللہ سے ڈر کر کام کرتے رہو۔ جو کچھ تم کرتے ہو اللہ اُس سے پوری طرح باخبر ہے۔ (المائدہ ۵:۸)

ایک دل چسپ سفر کی زوہدات

ہمیں ایک مرتبہ برادرِ گرامی اعلیٰ مرحوم نے دعوتِ خطاب دی۔ اُنھوں نے اپنے دعوتِ نامے میں لکھا تھا: مغرب اور عشاء کی نماز کے درمیان ایک مسجد میں عوام کے سامنے اسلام کی دعوت پیش کریں اور پھر رات کا کھانا اور قیام وہیں کریں۔ یہ پروگرام ضلع منیا کے ایک گاؤں میں منعقد ہونا تھا۔ امام شہید نے دعوت قبول کر لی اور مجھے ساتھ لے کر سفر پر روانہ ہوئے۔

ہمارے میزبان ریلوے اسٹیشن پر استقبال کرنے کے بعد ہمیں سیدھے مسجد لے گئے۔ نمازِ مغرب پڑھ کر امام شہید نے سوز و گداز سے بھرپور تقریر فرمائی، عنوان تھا: ”اطاعتِ الہی اور حرام سے پرہیز“۔ اسی تقریر میں امام شہید نے دعوتِ اسلامی کے احیا اور اس سے دل لگانے کی ضرورت و اہمیت بیان کی۔ اُنھوں نے لوگوں کے ذہنوں میں یہ بات راسخ کر دی کہ کامیابی کا راستہ ایک ہی ہے، دنیا میں بھی اور آخرت میں بھی، اور وہ ہے کلمہ حق کی سر بلندی اور سچائی کا راستہ۔

جوں ہی تقریر ختم ہوئی تو لوگ امام شہید سے ملنے کے لیے لپکے۔ ہر شخص مہمانِ گرامی کے لیے سراپا احترام بنا اُن سے ہاتھ ملانے اور گلے ملنے کے لیے بے تابی سے اپنی باری کا انتظار کرنے لگا۔ لوگوں کے جذبات، احترام و محبت اُن کے چہروں سے بالکل عیاں تھے۔ لوگ امام کے ہاتھ اور پیشانی چوم رہے تھے اور تحریک کی کامیابی کے لیے دعائیں دے رہے تھے۔ یہاں نمازِ عشاء کے بعد رات بسر کرنے ہم اپنے میزبان کے ساتھ ’آرام گاہ‘ چلے گئے۔

جس ’آرام گاہ‘ میں ہمارا قیام تھا وہ اس قصبے کی بلدیہ کے زیرِ تصرف تھی۔ ہمارے میزبان نے ہمیں بتایا تھا کہ بلدیہ کا چیئرمین ’آرام گاہ‘ میں ہم سے ملاقات کرے گا، مگر موصوف کا یہاں دُور دُور تک پتا نہ تھا۔ اس ’آرام گاہ‘ میں سونے کے کمرے میں داخل ہوئے، جہاں دو چار پائیاں پڑی تھیں۔ ہمارے ساتھی نے ہم سے اجازت چاہی کہ میں چیئرمین کو امام کی آمد کی اطلاع کر آتا ہوں۔ چنانچہ وہ چلا گیا اور ہم آدھی رات تک اس کے انتظار میں بیٹھے رہے۔ انتظار کی یہ طویل گھڑیاں بڑی بوجھل تھیں۔

امام شہید نے بڑے پرسوز لہجے میں قرآن مجید کی تلاوت شروع کر دی۔ وہ تلاوت کے وقت اس کے الفاظ و معانی میں ڈوب جایا کرتے تھے۔ پھر مسلمانوں کی حالت زار پر حسرت اور تاسف سے شعر پڑھنے لگے۔ ان اشعار میں امت مسلمہ کی دین سے دُوری اور داعیانِ حق سے بے رُخی کا مضمون بڑے اثر انگیز اور دردناک انداز میں سمودیا گیا تھا۔ تھوڑی ہی دیر میں امام شہید نے میری دلی کیفیت کا اندازہ کر کے محسوس کیا کہ ان کا ساتھی یاس و غم کا شکار ہو کر کہیں حوصلہ نہ ہار بیٹھے، تو انھوں نے اپنا رُخ بدلا اور اُمید ورجا کا دروازہ کھول دیا۔

اب قرآن مجید کی وہ آیات پڑھنے لگے، جن میں فتح و نصرت کی نوید سنائی گئی ہے اور جن میں اہل حق کی کامیابیوں کے تذکرے ہیں۔ اسی مناسبت سے انھوں نے ایسے اشعار منتخب کیے جو بزدلوں کو بہادری کا راستہ بتانے اور نا اُمید و مایوس دلوں کو روشنی کی کرن دکھانے والے تھے۔ اسی دوران میں ہمارے دوست، چیئر مین صاحب سے مل کر واپس آئے تو معذرت کرتے ہوئے کہنے لگے کہ: ”میں نے رئیسِ بلدیہ کو دریا کے کنارے ایک کلب میں دیکھا ہے، جہاں وہ علاقے کے بڑے سرکاری افسر کے ساتھ خوش گپیوں میں مصروف ہیں۔ میں نے انھیں آپ کی آمد کی اطلاع دی ہے، مگر انھوں نے سلام بھیجتے ہوئے حاضری سے معذوری ظاہر کی ہے۔“

ہمارے میزبان خود بھی بہت نادم اور مغموم تھے مگر بے چارے کیا کر سکتے تھے۔ ہمیں اطلاع دے کر وہ فوراً اپنے گھر گئے اور ہمارے لیے کھانا لائے۔ ہم نے شوق سے کھانا کھایا اور اپنے میزبان دوست کا شکر یہ ادا کیا۔ رات تو گزر گئی، مگر اپنے پیچھے عبرت اور سبق کی یادیں چھوڑ گئی۔ یہ تو بس ایک رات تھی۔ ایسی ہی کئی راتیں دیگر دیہات و قصبات میں اس سے ملتے جلتے حالات میں مجھے امام شہید کی پرکشش رفاقت میں گزارنے کے مواقع ملے۔

اللہ تعالیٰ نے بعض لوگوں کا حال قرآن مجید میں یوں بیان کیا ہے:

جب یہ اہل ایمان سے ملتے ہیں تو کہتے ہیں کہ ہم ایمان لائے اور جب علیحدگی میں اپنے شیطانوں سے ملتے ہیں تو کہتے ہیں کہ اصل میں ہم تو تمہارے ساتھ ہیں اور ان لوگوں سے محض مذاق کر رہے ہیں۔ اللہ ان سے مذاق کر رہا ہے اور وہ اُن کی رشی دراز کیے جاتا ہے۔ یہ اپنی سرکشی میں اندھوں کی طرح بھٹکتے چلے جاتے ہیں۔ یہ وہ لوگ

ہیں جنھوں نے ہدایت کے بدلے گمراہی خرید لی ہے مگر یہ سودا اُن کے لیے نفع بخش نہیں ہے اور یہ ہرگز صحیح راستے پر نہیں ہیں۔ (البقرہ ۲: ۱۳-۱۶)

● بدلتا یہ رنگ آسمان کیسے کیسے: امام شہید کی جس سفری روداد کا ابھی تذکرہ ہوا ہے، وہ اخوان کے قیام کے چند سال بعد کا واقعہ ہے۔ آپ نے دیکھا کہ اس بستی کے اصحاب اقتدار نے امام سے ملاقات اور اُن کی مہمان نوازی سے پہلو تپی کی۔ اخوان کا قافلہ کٹھن گھائیوں کو عبور کرتا منزل کی جانب بڑھتا چلا گیا۔ ۱۲ فروری ۱۹۴۹ء کو امام شہید کر دیے گئے، مگر تحریک کا کام مسلسل پھیلتا رہا۔ استعماری طاقتوں کے آلہ کار شاہ فاروق برسرِ اقتدار تھے، جن سے نجات حاصل کرنے کے لیے جولائی ۱۹۵۲ء کا فوجی انقلاب اخوان کے تعاون سے آیا تھا۔ اگر اخوان کے اثرات اور خیر خواہی انقلاب کے پشت پناہ نہ ہوتے تو یہ انقلاب کبھی کامیاب نہ ہو سکتا تھا۔

عوام الناس شاہ فاروق کی بدکرداری اور ظلم و ستم سے تنگ تھے۔ اُن کی نظریں اخوان کی جانب اٹھتی تھیں۔ انقلاب آیا تو اس کے آغاز میں پوری مصری قوم نے چین کا سانس لیا اور اخوان کی تعریف و تحسین کا چرچا ہونے لگا۔ اُس وقت جناب حسن الہضیبی اخوان کے مرشد عام تھے۔ ضلع منیا کے ایک قصبے میں مرشد عام دوم کسی پروگرام میں شرکت کے لیے تشریف لے گئے۔ اب صورتِ حال اور پوری فضا بدل چکی تھی۔

اس علاقے کی ایک معروف سیاسی شخصیت جو کئی مرتبہ انتخابی معرکوں میں کامیابی حاصل کر چکی تھی اور اپنی اخوان دشمنی کے لیے پورے علاقے میں شہرت رکھتی تھی، مرشد عام کی خدمت میں حاضر تھی۔ اس سیاسی رہنما نے بڑی لجاجت اور اصرار کے ساتھ مرشد عام سے درخواست کی کہ: میرے گھر میں چند لمحات کے لیے قدم رنجا فرما کر عزت افزائی کریں۔

شیخ الہضیبی خاموش طبع انسان تھے۔ اُنھوں نے فرمایا: ”ہم جب کسی علاقے میں جاتے ہیں تو ہمارے پروگرام ہمارے مقامی ذمہ داران ترتیب دیتے ہیں۔ آپ اُن سے بات کریں۔“

یوں میں نے دیکھا کہ ۲۰ سال قبل جو لوگ اخوان کے رہنماؤں سے ملنے میں اپنی سبکی محسوس کرتے تھے، اب دست بستہ مرشد عام کی خدمت میں حاضریاں دینے لگے تھے۔ پروگرام طے ہوا تو مرشد عام پانچ دس منٹ کے لیے اس ’نواب‘ کے محل پر تشریف لے گئے اور چائے کا ایک

کپ پی کرواپس چلے آئے۔ علاقے کے سبھی سیاسی لیڈر، مذہبی عمائدین، علما و مشائخ اور جاگیردار دست بستہ امام کے استقبال کے لیے کھڑے تھے۔ عوام الناس کی ایک بڑی تعداد بھی اس موقع پر وہاں موجود تھی۔ نعرے لگے، ہوائی فائرنگ ہوئی، آتش بازی ہوئی اور نواب خوش ہو گیا کہ اُس کی عزت و وقار میں اضافہ ہوا ہے۔ دراصل یہ چڑھتے سورج کے بجاری سمجھ رہے تھے کہ اب اقتدار الاخوان کے ہاتھ میں ہے۔ یہ ہمیشہ اپنا قبلہ اقتدار کی جانب دُست کرتے رہتے ہیں۔

حالات نے دوسرا رخ اختیار کر لیا اور اخوان ابتلا کے سخت ترین دور سے دوچار ہو گئے، مگر اس واقعے کو یاد کر کے میں سوچتا ہوں کہ کس طرح کمزور اور بے سہارا لوگوں کو اللہ تعالیٰ قوت اور ہمت عطا کرتا ہے۔ اللہ تعالیٰ نے قرآن پاک میں ارشاد فرمایا ہے:

ہم یہ ارادہ رکھتے تھے کہ مہربانی کریں ان لوگوں پر جو زمین میں کمزور بنا دیے گئے تھے اور انھیں رہنمائی کے منصب پر فائز کر دیں اور انھی کو وارث بنائیں اور زمین میں ان کو اقتدار بخشیں اور اُن سے فرعون و ہامان اور اُن کے لشکروں کو وہی کچھ دکھلا دیں جس کا انھیں ڈر تھا۔ (الفصص ۲۸: ۵-۶)

چهارت سے دینی و ملی رسائل و صحائف کی ترسیل کا قائل اعتماد ذریعہ

● ماہ نامہ	زندگی نو	نئی دہلی	(سالانہ ۹۸۰ پاکستانی روپے)
● ماہ نامہ	معارف	اعظم گڑھ	(۹۸۰ روپے)
● سہ ماہی	تحقیقات اسلامی	علی گڑھ	(۶۶۰ روپے)
● سہ ماہی	نظام القرآن	مدرسۃ الاصلاح	(۳۰۰ روپے)
● سہ ماہی	اُردو بلدیویو	نئی دہلی	(۶۰۰ روپے)
● شش ماہی	علوم القرآن	علی گڑھ	(۳۰۰ روپے)

یہ رسائل انفسرادی سطح پر جرّڈاک نے بھیجے جاتے ہیں